

Ġużepp Curmi (il-Ġirbi)

Is-sena 2004 tfakkarna f'avveniment storiku kbir tan-Nadur taghna - it-Tberik Solenni tal-Knisja taghna ddedikata lill-Principijiet ta' l-Appostli San Pietru u San Pawl. Dar sar mitejn sena ilu mill-Kappillan Dun Franġisk Sapiano. U ghalhekk in-Nadur qed ihejji sew halli jsiru festi xierqa biex titfakkar din il-ġrajja għażiża.

Kien fis-sena 1804 li tlestiet il-Knisja l-ġdida li kienet bdiet tinbena minn Mastru Mikiel Pisano, mgħallem tal-bini min-Nadur stess, 44 sena qabel, fuq disinn ta' Ġuże' Bonnici, arkitett ta' hila renomata ta' l-Ordni ta' San Ġwann, matul il-parrukat ta' Dun Salv Galea. Kien dan il-kappillan li bierek l-ewwel gebla fit-28 ta' Settembru, 1760. Min jista' jfisser il-ferħ li hassew in-Nadurin dakinhar. U kemm ferħu iktar meta fl-24 ta' Ġunju 1804, il-Kappillan Sapiano ċcelebra l-ewwel quddiesa solenni fit-Tempju l-ġdid! Imbagħad ffit jem wara giet l-Imnarja, l-ewwel waħda li saret fil-Knisja l-ġdida. Ġew nies minn kullimkien u l-barranin kollha ntilfu fl-ammirazzjoni tagħha.


Sabiex festa tirnexxi jridu jsiru hafna preparamenti minn qabel. Fin-Nadur għandna diversi għaqdiet konnessi mal-festa principali. Fost dawn insibu l-Kumitat Armar tal-Pjazza li f'dawn l-aħhar snin mit-twaqqif tiegħu hadem hafna u għadu jistinka b'hegga u impenn tassew ammirevoli halli jkompli jattrezza u jsebbah il-pjazza ewlenija taghna. Għandu spejjeż kbar ma' wiċċu għax fost il-hafna proġetti li għandu quddiemu nsibu r-restawr tal-kumplement ta' l-Appostli (8), ir-restawr tal-kolonni ta' l-istess Appostli, u jrid ukoll iħallas il-materjal għall-pedestalli tal-Martirju.

Imma l-isbah biċċa xogħol għal din is-sena se tkun bla l-iċken dubju l-pedestall u l-bradella għall-istatwa tad-dimostrazzjoni, liema statwa kienet saret fl-1953 mill-istatwarju Wistin Camilleri. Id-disinn huwa ta' Mark Azzopardi u x-xogħol gie mogħti lis-Sur Ġużepp Curmi, tal-Ġirbi. M'ilux mort inkellmu fil-workshop tiegħu lil dan Ġużepp u sibtu impenjat fuq dan il-proġett. Hadt gost wisq nara x-xogħol raffinat fl-injam tal-kewba. U kelma gġib oħra sirt naf hafna aktar dwar dan Ġużepp u xi xogħlijiet oħra li huwa għamel kemm fil-knisja taghna kif ukoll fl-armor, speċjalment tal-Pjazza.

Ġużepp huwa iben Pawlu. Min ma jafux lil Pawlu tal-Ġirbi!? Kien jgħin kull meta jigi mitlub għax kien iħobb lin-Nadur, raħal twelidu. Meta l-marċ tad-dimostrazzjoni kien joqrob lejn il-pjazza hemm kont tara lil Pawlu lest hdejn ir-rampa li hu stess kien għamel halli l-istatwa titla' fuq il-pedestall tagħha. Pedestall imponenti maħdum fl-injam minn Ġuħeppi Micallef tar-Rabat, Malta, fuq disinn ta' l-iskultur Carmelo Tonna, mir-Rabat ta' Malta wkoll, bid-dekorazzjoni ta' Gorġ Fenech minn Haż-Żebbuġ. Pawlu kellu s-sengħa ta' mastrudaxxa u mhux darba u tnejn gie mitlub halli jsewwi xi hsarat li tkun garrbet il-Knisja taghna jew li jkun garrab l-armor tal-pjazza. Niftakar is-sena 1953 meta s-salib tal-konkrit tal-koppla sar mill-ġdid għax il-qadim kien qed jaqa' biċċa biċċa. Ix-xogħol sar minn Mario Aquilina, Malti ta' Tripli, joghqod Tas-Sliema. Għadni nara lil Pawlu jixxabbat mal-lantern tal-koppla halli jibni l-armor biex ikunu jistgħu jahdmu fuqu. Pawlu kien li għamel id-disinn għall-forma tas-salib u li mbagħad gie maħdum fl-injam minn ibnu Ġużepp dejjem taħt is-surveljanza ta' missieru. U dan ix-xogħol Pawlu u ibnu Ġużepp għamluh kollu gratis.

Kien fil-hanut ta' missieru li Ġużepp beda jmidd idu u jċekċek fix-xogħol ta' l-injam. Ma tantx kienet għal qalbu din is-sengħa fl-injam imma xogħol aħjar minn dan ma kienx hemm u jerga' missieru kellu bżonnu biex jgħinu xi ffit. Matul is-snin Ġużepp għamel diversi xogħlijiet lill-Knisja taghna. Il-bradelli u l-bankuni ta' l-istatwi tal-Ġimgha l-Kbira huma kollha xogħol minn tiegħu. Anki l-ambone huwa ta' Ġużepp. U min jaf kemm-il darba ha hsieb l-armor tal-pjazza! Fis-snin 80 il-palk tant kellu hsarat li għamel xi snin ma jintramax u għal ffit ma spicċax għand xi furnar għall-hruq. Imma fl-1986 Ġużepp irrangħah fuq fuq halli jiddobbaw bih u għamillu sodda ġdida. M'ilux Ġużepp għamel ukoll rampa ġdida halli biha jtellgħu l-istatwa tad-dimostrazzjoni fuq il-pedestall u nahseb li din hi t-tielet festa li se jużawha.

Fil-festa ta' din is-sena se jkollna biex nitghaxxu tassew bl-armor tal-pjazza taghna. Għax barra dan kollu li semmejna għandna wkoll ir-restawr ta' l-istatwa tad-dimostrazzjoni li qed issir mill-artist żagħżuġ Naduri James Azzopardi. Prosit kbir lill-Kumitat tant habrieki li bl-opri li għamel biddel id-dehra tal-pjazza principali taghna mil-lejl għan-nhar. Mela ngħidu grazzi lill-Kumitat, napprezzaw dak kollu li huwa għamel u li għad baqagħlu jagħmel, u naraw li ma nħallu 'l hadd li b'xi att vandalu jasal biex jagħmel xi hsara f'dan l-armor hekk sabiħ, speċjalment waqt il-hruq taġ-ġigġifogu f'lejl il-festa.



Ġużeppi Micallef li hadem l-injam tal-pedestall flimkien ma Ġużepp u Lino Curmi